

ఉపాధ్యాయ ఉద్యమ సీనియర్ నాయకులు కా॥ పరమేశ్వరరావుకు కడసారి నివాళులు



అంకితభావం కలిగిన కమ్యూనిస్టు విప్లవకారుడు, ఉపాధ్యాయ ఉద్యమ సీనియర్ నాయకులు కా॥ నూతలపాటి పరమేశ్వరరావు మత్తదేహంపై సిపిఐ(ఎం-ఎల్) రాష్ట్ర నాయకులు కా॥ సింహాద్రి ఝాన్సీ అరుణ పతాకాన్ని కప్పి విప్లవ జోహార్లర్పించారు. 11-1-2022 సాయంత్రం మరణించిన కా॥ పరమేశ్వరరావు అంత్యక్రియలు మరునాడు విజయవాడ కృష్ణలంక స్మశానవాటికలో జరిగాయి. 12వ తేదీ ఉదయం కా॥ పరమేశ్వరరావు భౌతికకాయం వద్ద జోహార్లర్పించిన అనంతరం కా॥ ఝాన్సీ మాట్లాడుతూ విద్యార్థి యువకునిగా వున్న కాలం నుండే కమ్యూనిస్టు గ్రామంగా పేరొందిన నిమ్మగడ్డవారిపాలెంలో నూతలపాటి సోదరులు

(సుబ్బారావు, పరమేశ్వరరావు) కమ్యూనిస్టు పార్టీ రాజకీయాలు స్వీకరించి చురుకైన పాత్ర నిర్వహించారని గుర్తుచేశారు. అత్యున్నత మార్క్సిజం-లెనినిజం-మావో ఆలోచనా విధానాన్ని స్వీకరించిన కా॥ పరమేశ్వరరావు విజయవాడ వచ్చిన పిదప ఉపాధ్యాయ ఉద్యమ నిర్మాణానికి అంకితమయ్యారని, ఆరు దశాబ్దాల కాలం అత్యున్నత సేవలందించారని వివరించారు. సిపిఐ (ఎం-ఎల్) కేంద్రకమిటి సభ్యులు కా॥ గుర్రం విజయకుమార్ కా॥ పరమేశ్వరరావుకు జోహార్లర్పించి మాట్లాడుతూ ఆయన చిరకాల స్వప్నమైన సామ్యవాద సమాజానికి కృషి సల్పుటమే ఆయనకు అర్పించే నివాళిగా పేర్కొన్నారు.

రాష్ట్రంలోని వివిధ ప్రాంతాల నుండి పెద్ద సంఖ్యలో ఉపాధ్యాయ ఉద్యమనేతలు, కార్యకర్తలతోపాటుగా సిపిఐ(ఎం-ఎల్) ఇతర విప్లవ, వామపక్ష పార్టీల, అనేక ప్రజాసంఘాల నేతలు పెద్ద సంఖ్యలో తరలివచ్చి, కా॥ పరమేశ్వరరావుకు కడసారి నివాళులు అర్పించారు. రాజ్యసభ సభ్యులు, శాసనమండలి సభ్యులు, శాసనమండలి మాజీ సభ్యులు ఏపిటిఎఫ్ రాష్ట్రనేతలతోపాటు ఏఐఎఫ్ఐటియు(న్యూ), రైతుకూలీసంఘం, ఐఎఫ్ఐటియు, జనసాహితి, విరసం, ఓపిడిఆర్, స్త్రీ విముక్తి సంఘటన, టి.ఎన్.మెమో, పిడిఎస్ఓ, పిడిఎస్యు, ఎన్వైయస్, యుటిఎఫ్, ఎస్ఐటియు, తదితర పలు ప్రజాసంఘాల, ఉపాధ్యాయ సంఘాల నేతలు కా॥ పరమేశ్వరరావుకు జోహార్లర్పించారు. కా॥ పరమేశ్వరరావు జీవన సహచరి కా॥ జ్యోతి, కుమారుడు నవీన్, ఇతర కుటుంబ సభ్యులు, బంధుమిత్రులు అశ్రునయనాలతో కడసారి వీడ్కోలు పలికారు. ఏలూరు రోడ్డులో సాగిన అంతిమయాత్రలో వందలాదిమంది పాల్గొన్నారు. కృష్ణలంక స్మశానసవాటికలో కా॥ పరమేశ్వరరావు అంత్యక్రియలు నిర్వహించారు. బరువెక్కిన హృదయాలకు సహానుభూతి చెందుతూ అంత్యక్రియలు జరుగుతుండగానే హఠాత్తుగా అరగంటపాటు ఆకాశం భోరున వర్షించి బరువుదించుకుంది.

★★★★★